



تجھ پہ ہو رحمت کا سایہ اے امام احمد رضا

ہے بدرگاہِ خدا عطار عاجز کی دعا

شأنِ امام احمد رضا

رَحْمَةُ اللهِ عَلَيْهِ

صفحات 17

(یومِ عرس: 25 صفر المظفر)

- | | | | |
|----|---|----|---------------------------------------|
| 08 | • سات پہاڑ | 01 | • دُرود و سلام کے بارے میں تحقیقِ رضا |
| 10 | • خواہشِ اعلیٰ حضرت رَحْمَةُ اللهِ عَلَيْهِ | 04 | • ایک ٹھونٹ پانی |
| 13 | • غریب سادات سے محبتِ اعلیٰ حضرت | 05 | • 12 سوالات کا جواب |

• اعلیٰ حضرت رَحْمَةُ اللهِ عَلَيْهِ کی چند خوبیاں 15

پیش کش: مجلس المدینۃ العلمیۃ
(دعوتِ اسلامی)

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰی سَيِّدِ الْمُرْسَلِيْنَ ط
 اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

شانِ امام احمد رضا رَحْمَةُ اللهِ عَلَيْهِ

دُعائے عطار

یارِ اربِّ المصطفیٰ! جو کوئی ۱۶ صفحات کا رسالہ ”شانِ امام احمد رضا“ پڑھ یا سن لے اُسے اعلیٰ حضرت رَحْمَةُ اللهِ عَلَيْهِ کے ساتھ جنت الفردوس میں اپنے پیارے پیارے آخری نبی صَلَّی اللہُ عَلَیْہِ وَاٰلِہٖ وَسَلَّم کا پڑوس نصیب فرما۔
 اٰمِیْن بِجَاہِ النَّبِیِّ الْاَمِیْن صَلَّی اللہُ عَلَیْہِ وَاٰلِہٖ وَسَلَّم

دُرود شریف کی فضیلت

اللہ پاک کے آخری نبی، محمد مَدَنی صَلَّی اللہُ عَلَیْہِ وَاٰلِہٖ وَسَلَّم نے ارشاد فرمایا: شبِ جمعہ اور روزِ جمعہ مجھ پر کثرت سے دُرود شریف پڑھو کیونکہ تمہارا دُرود پاک مجھ پر پیش کیا جاتا ہے۔
 (فعجَم اوسط، ۸۴/۱، حدیث: ۲۴۱، دار الکتب العلمیۃ بیروت)

صَلُّوْا عَلَی الْحَبِیْب صَلَّی اللہُ عَلَیْہِ وَاٰلِہٖ وَسَلَّم

دُرود پاک کے بارے میں تحقیق رضا

اعلیٰ حضرت، امام اہل سنت امام احمد رضا خان رَحْمَةُ اللهِ عَلَيْهِ فرماتے ہیں: یہ ثابت و واضح ہے کہ حضورِ جانِ رحمت (صَلَّی اللہُ عَلَیْہِ وَاٰلِہٖ وَسَلَّم) کی بارگاہِ اقدس میں دُرود و سلام اور اعمالِ اُمت کی پیشی بار بار بتکرار ہوتی ہے اور احادیث کی جمع و ترتیب سے میرے لیے یہ ظاہر ہوا کہ دُرود پاک بارگاہِ رسالت (صَلَّی اللہُ عَلَیْہِ وَاٰلِہٖ وَسَلَّم) میں دس بار پیش ہوتا ہے، دیگر اعمالِ پانچ بار پیش ہوتے ہیں، دربارِ نبوت میں دُرود پیش ہونے کے چند طریقے یہ ہیں: (۱) تَرْبَتِ اظہر (یعنی قبر منور) کے پاس ایک فرشتہ پہنچاتا ہیں۔ (۲) وہ فرشتہ پیش کرتا ہے جو دُرود پڑھنے والے کے ساتھ مامور و مُؤکَّل (یعنی مقرر) ہے۔ (۳) سیر و سیاحت

کرنے والے فرشتے پہنچاتے ہیں۔ (4) حفاظت کرنے والے فرشتے دُرودِ پاک کو دین کے تمام اعمال کے ساتھ شام کو اور رات کے اعمال کے ساتھ صبح کو پیش کرتے ہیں۔ (5) ہفتہ بھر کے اعمال کے ساتھ دُرود شریفِ جُمعہ کے دِن پیش ہوتا ہے۔ (6) عمر بھر کے جملہ (یعنی تمام) دُرودِ قیامت کے دِن پیش کرتے ہیں۔ (انباء الحی، ص 287، مؤسسۃ الرضالاہور)

(چند بار جو پیش ہو چکے وہ مقامات یہ ہیں: (7) معراج کی رات اعمال پیش ہوئے۔ (8) حُضُورِ انور (صَلَّى اللہُ عَلَیْہِ وَاٰلِہٖ وَسَلَّم) نے نمازِ کُسُوف (یعنی سورج گہن کی نماز) میں دیکھے۔ (9) اللہ پاک نے جب حضور (صَلَّى اللہُ عَلَیْہِ وَاٰلِہٖ وَسَلَّم) کے دونوں کندھوں کے درمیان دستِ مبارک رکھا تو حضور (صَلَّى اللہُ عَلَیْہِ وَاٰلِہٖ وَسَلَّم) پر ہر چیز روشن (یعنی ظاہر) ہو گئی۔ (10) قرآنِ کریم کے نازل ہونے کے وقت تمام اشیاء کے علوم و معارف حاصل ہوئے۔

(انباء الحی، ص 357)

اللہ اللہ تجرُّ علی اب بھی باقی ہے خدمتِ قلمی
اہلِ سُنّت کا ہے جو سرمایہ واہ کیا بات اعلیٰ حضرت کی
صَلُّوْا عَلَی الْحَبِیْب صَلَّی اللہُ عَلَی مُحَمَّد

ولادتِ اعلیٰ حضرت

اے عاشقانِ امام احمد رضا! میرے آقا اعلیٰ حضرت، امامِ اہلِ سُنّت حضرت علامہ مولانا الحاج الحافظ القاری شاہِ امام احمد رضا خان رَحْمَةُ اللهِ عَلَيْهِ کی ولادتِ باسعادت (Birth) بریلی شریف کے محلّہ جَسُولی میں 10 شَوَّالُ الْبُکْرَمِ 1272ھ بروزِ ہفتہ بوقتِ ظہر بمطابق 14 جون 1856ء کو ہوئی، آپ کا نام مبارک محمد ہے اور دادا نے احمد رضا کہہ کر پکارا اور

اسی نام سے مشہور ہوئے جبکہ سنِ پیدائش کے اعتبار سے آپ کا نام اَلْمُخْتَار (1272ھ) ہے۔
(تذکرہ امام احمد رضا، ص 3، مکتبۃ المدینہ کراچی)

بچپن شریف کی شاندار جھلکیاں

❀ ربیع الاول 1276ھ / 1860ء کو تقریباً 4 سال کی عمر میں ناظرہ قرآنِ پاک ختم فرمایا اور اسی عمر میں فصیح عربی میں گفتگو فرمائی۔ ❀ ربیع الاول 1278ھ / 1861ء کو تقریباً 6 سال کی عمر میں پہلا بیان فرمایا۔ 1279ھ / 1862ء کو تقریباً 7 سال کی عمر میں رَمَضَانُ الْمُبَارَك کے روزے رکھنا شروع فرمائے۔ ❀ شَوَّالُ الْمَكْرَم 1280ھ / 1863ء کو تقریباً 8 سال کی عمر میں مسئلہ وراثت (Inheritance Rulings) کا شاندار جواب لکھا۔ ❀ 8 سال ہی کی عمر میں نحو کی مشہور کتاب هِدَايَةُ التَّحْوِيْلِ ہی اور اس کی عربی شرح بھی لکھی۔ ❀ شعبان المعظم 1286ھ / 1869ء کو 13 سال 4 ماہ اور 10 دن کی عمر میں علومِ درسیہ سے فراغت پائی، دستارِ فضیلت ہوئی، اسی دن فتویٰ نویسی کا باقاعدہ آغاز فرمایا اور وِزَس و تدریس کا بھی آغاز فرمایا۔

اعلیٰ حضرت کے فتاویٰ

عاشقِ اعلیٰ حضرت امیرِ اہل سنت حضرت علامہ مولانا الیاس قادری رضوی ضیائی دامت برکاتہم العالیہ ارشاد فرماتے ہیں: امامِ اہل سنت امام احمد رضا خان رَحْمَةُ اللهِ عَلَيْه نے ہزاروں فتاویٰ تحریر فرمائے ہیں، چنانچہ جب آپ رَحْمَةُ اللهِ عَلَيْه نے 13 سال 10 ماہ 4 دن کی عمر میں پہلا فتویٰ ”حُرْمَتِ رِضَاعَت“ (یعنی دودھ کے رشتے کی حرمت) پر تحریر فرمایا تو آپ کے ابوجان مولانا تقی علی خان رَحْمَةُ اللهِ عَلَيْه نے آپ کی فقہانہ صلاحیت (یعنی عالمانہ صلاحیت) دیکھ کر آپ کو مفتی کے منصب پر فائز کر دیا، اس کے باوجود اعلیٰ حضرت رَحْمَةُ اللهِ عَلَيْه

کافی عرصے تک اپنے ابوجان رَحْمَةُ اللهِ عَلَيْهِ سے فتاویٰ چیک کرواتے رہے اور اس قدر احتیاط فرماتے کہ ابوجان کی تصدیق کے بغیر فتویٰ جاری نہ فرماتے۔ اعلیٰ حضرت رَحْمَةُ اللهِ عَلَيْهِ کے 10 سال تک کے فتاویٰ جمع شدہ نہیں ملے، 10 سال کے بعد جو فتاویٰ جمع ہوئے وہ ”الْعَطَايَا النَّبَوِيَّةُ فِي الْفَتَاوَى الرَّضَوِيَّةِ“ کے نام سے 30 جلدوں پر مشتمل ہیں اور اُردو زبان میں اتنے ضخیم (یعنی بڑے بڑے) فتاویٰ، میں سمجھتا ہوں کہ دنیا میں کسی مفتی نے بھی نہیں دیئے ہوں گے، یہ 30 جلدیں (30 Volumes) تقریباً بائیس ہزار (22000) صفحات پر مشتمل ہیں اور ان میں چھ ہزار آٹھ سو سینتالیس (6847) سوالات کے جوابات، دو سو چھ (206) رسائل اور اس کے علاوہ ہزار ہا مسائل ضمنائیر بحث بیان فرمائے ہیں۔ اگر کسی نے یہ جاننا ہو کہ اعلیٰ حضرت رَحْمَةُ اللهِ عَلَيْهِ کتنے بڑے مفتی تھے تو وہ آپ رَحْمَةُ اللهِ عَلَيْهِ کے فتاویٰ پڑھے، متاثر ہوئے بغیر نہیں رہے گا، میرے آقا اعلیٰ حضرت رَحْمَةُ اللهِ عَلَيْهِ نے اپنے فتاویٰ میں ایسے نکات (یعنی پوائنٹس) بیان فرمائے ہیں عقل حیران رہ جاتی ہے کہ کس طرح اعلیٰ حضرت رَحْمَةُ اللهِ عَلَيْهِ نے یہ لکھے ہوں گے۔

(ماہنامہ فیضانِ مدینہ، صفر المظفر 1441، مکتبۃ المدینہ کراچی)

کس طرح اتنے علم کے دریا بہا دیئے علمائے حق کی عقل تو حیراں ہے آج بھی

صَلُّوْا عَلَی الْحَبِیْب صَلَّی اللہُ عَلَیْ مُحَمَّدٍ

ایک گھونٹ پانی

فقہِ اعظم حضرت علامہ مفتی شریف الحق امجدی رَحْمَةُ اللهِ عَلَيْهِ فرماتے ہیں: مجددِ اعظم اعلیٰ حضرت امام احمد رضا خان (رَحْمَةُ اللهِ عَلَيْهِ) نے ایک بار چالیس پینتالیس دن تک، 24 گھنٹے میں ایک گھونٹ پانی کے سوا اور کچھ نہیں کھایا پیا، اس کے باوجود تصنیف،

تالیف، فتویٰ نویسی (یعنی کتابیں لکھنے، فتویٰ دینے)، مسجد میں حاضر ہو کر نمازِ باجماعت ادا کرنے، ارشاد و تلقین، واردِ دین و صادرِ دین (یعنی آنے والوں) سے ملاقاتیں وغیرہ معمولات میں کوئی فرق نہیں آیا اور نہ ضعف و نقاہت (یعنی کمزوری) کے آثار ظاہر ہوئے۔

(نزہۃ القاری، ۳/۳۱۰ تسبیلاً، فرید بک اسٹال لاہور)

اُس کی ہستی میں تھا عملِ جوہر سَتِ مصطفیٰ کا وہ پیکر
عالمِ دین، صاحبِ تقویٰ واہ کیا بات اعلیٰ حضرت کی

12 سوالات کا جواب

شیخ عبد اللہ میر داد بن احمد ابو الخیر رَحْمَةُ اللهِ عَلَيْهِ نے اعلیٰ حضرت (رَحْمَةُ اللهِ عَلَيْهِ) کی خدمت میں نوٹ (یعنی کاغذی کرنسی) کے متعلق 12 سوالات پیش کئے، آپ (رَحْمَةُ اللهِ عَلَيْهِ) نے ایک دن اور کچھ گھنٹوں میں اُن کے جوابات لکھے اور کتاب کا نام ”کِفْلُ الْفَقِيهِ الْفَاهِمِ فِي أَحْكَامِ قَرْنِ طَاسِ الدَّرَاهِمِ“ تجویز فرمایا، علمائے مکہ مکرمہ زادہ اللہ شرفاً و تعظیماً جیسے شیخ الائمہ احمد بن ابو الخیر، مفتی و قاضی صالح کمال، حافظ کتب حرم سید اسماعیل خلیل، مفتی عبد اللہ صدیق اور شیخ جمال بن عبد اللہ رَحْمَةُ اللهِ عَلَيْهِ نے کتاب دیکھ کر حیرت کا اظہار کیا اور خوب سراہا (یعنی تعریف کی)۔ یہ کتاب مختلف پریس نے کئی بار پرنٹ کی حتیٰ کہ 2005ء میں بیروت لبنان سے بھی پرنٹ ہوئی، اس وقت یہ کتاب کراچی یونیورسٹی کے ”ایم اے“ کے سلیبس میں بھی شامل ہے۔

(ماہنامہ فیضانِ مدینہ، صفر المظفر 1440)

مُجَدِّدِ دین و مِلّت

پیارے پیارے اسلامی بھائیو! باتفاقِ علمائے عرب و عجم چودھویں صدی کے مُجَدِّد،

اعلیٰ حضرت امام احمد رضا خان رَحْمَةُ اللهِ عَلَيْه ہیں بلکہ مولانا الشیخ محمد بن العربی الجزائری رَحْمَةُ اللهِ عَلَيْه نے اعلیٰ حضرت کا تذکرہ جمیل (خوبصورت ذکر) اِنْ الفاظ میں فرمایا:

”ہندوستان کا جب کوئی عالم ہم سے ملتا ہے تو ہم اُس سے مولانا شیخ احمد رضا خاں ہندی (رَحْمَةُ اللهِ عَلَيْه) کے بارے میں سوال کرتے ہیں، اگر اُس نے تعریف (Praise) کی تو ہم سمجھ لیتے ہیں کہ یہ سُنّی (یعنی صحیح العقیدہ) ہے اور اگر اُس نے مذمت (Criticize) کی (بُرائی بھلا کہا) تو ہم کو یقین ہو جاتا ہے کہ یہ شخص گمراہ اور بدعتی ہے ہمارے نزدیک یہی (یعنی اعلیٰ حضرت رَحْمَةُ اللهِ عَلَيْه) کسوٹی (Standard) ہے۔“

(انوار الہدیث، ص 19، مکتبۃ المدینہ کراچی)

جو ہے اللہ کا دل بے شک عاشقِ صادقِ نبی بے شک

غوثِ اعظم کا جو ہے متوالا واہ کیا بات اعلیٰ حضرت کی

(وسائلِ بخشش، مکتبۃ المدینہ کراچی)

صَلَّى اللّٰهُ عَلٰی مُحَمَّدٍ

صَلُّوْا عَلَی الْحَبِیْب

جنت کی طرف پہل کرنے والا

امام اہل سنت رَحْمَةُ اللهِ عَلَيْه احباب کے شدید اِصرار پر اپنے انتقال شریف سے تین سال قبل جبل پور تشریف لے گئے اور وہاں ایک ماہ قیام فرمایا۔ اس دوران وہاں کے رہنے والوں نے آپ سے خوب فیض پایا، امام اہل سنت رَحْمَةُ اللهِ عَلَيْه نے گھریلو ناچاقیوں والوں کی اس طرح رہنمائی فرمائی کہ جو افراد ایک دوسرے سے رشتے داری ختم کر چکے تھے وہ آپس میں صلح کے لئے تیار ہو گئے۔ دو بھائی اعلیٰ حضرت رَحْمَةُ اللهِ عَلَيْه کے مرید تھے، ایک دِن دونوں حاضر ہوئے، آپ رَحْمَةُ اللهِ عَلَيْه نے دونوں کی بات سُننے

کے بعد یہ ایمان افروز جملے ارشاد فرمائے: ”آپ صاحبوں کا کوئی مذہبی تَخَالُف (یعنی مخالفت) ہے؟ کچھ نہیں۔ آپ دونوں صاحب آپس میں پیر بھائی ہیں نسلی رشتہ چھوٹ سکتا ہے لیکن اسلام و سنت اور اکابرِ سلسلہ سے عقیدت باقی ہے تو یہ رشتہ نہیں ٹوٹ سکتا۔ دونوں حقیقی بھائی اور ایک گھر کے، تمہارا مذہب ایک، رشتہ ایک، آپ دونوں صاحب ایک ہو کر کام کیجئے کہ مخالفین کو دُست اندازی کا موقع نہ ملے۔ خوب سمجھ لیجئے! آپ دونوں صاحبوں میں جو سبقت (یعنی پہل) ملنے میں کرے گا جنت کی طرف سبقت کرے گا۔“ آپ رَحْمَةُ اللهِ عَلَيْهِ کے ان جملوں کا فوراً اثر ظاہر ہوا، ناراضی بھلا کر اسی وقت ایک دوسرے کے گلے لگ گئے۔ (ملفوظاتِ اعلیٰ حضرت، ص 267، مختصاً، مکتبہ المدینہ کراچی)

صَلُّوْا عَلَی الْحَبِیْب صَلَّی اللہُ عَلَی مُحَمَّد

بُندوں کا تحفہ

اعلیٰ حضرت رَحْمَةُ اللهِ عَلَيْهِ نے ایک دن مُفتی بُرہانُ الحق جَبَل پُوری رَحْمَةُ اللهِ عَلَيْهِ سے فرمایا: ”مجھے اپنی دو بچیوں کے لئے بُندے (Earrings) چاہئیں“ مُفتی بُرہانُ الحق جَبَل پُوری رَحْمَةُ اللهِ عَلَيْهِ نے حکم کی تعمیل کرتے ہوئے ایک مشہور دُکان سے بُندوں کی بہت ہی خوبصورت دو جوڑیاں لا کر پیش کر دیں۔ اعلیٰ حضرت رَحْمَةُ اللهِ عَلَيْهِ کو بُندے بہت پسند آئے، سامنے ہی مُفتی بُرہانُ الحق جَبَل پُوری رَحْمَةُ اللهِ عَلَيْهِ کی دونوں منٹھی منٹی صاحبزادیاں بیٹھی ہوئی تھیں، اعلیٰ حضرت رَحْمَةُ اللهِ عَلَيْهِ نے فرمایا: ”ذرا ان بچیوں کو پہنا کر دیکھتا ہوں کہ کیسے لگتے ہیں“ یہ فرما کر اعلیٰ حضرت رَحْمَةُ اللهِ عَلَيْهِ نے خود اپنے مبارک ہاتھوں سے دونوں بچیوں کو بُندے پہنائے اور دُعائیں عطا فرمائیں۔ اس کے بعد اعلیٰ حضرت رَحْمَةُ اللهِ عَلَيْهِ نے بُندوں کی قیمت پوچھی، مُفتی بُرہانُ الحق جَبَل پُوری رَحْمَةُ اللهِ عَلَيْهِ

نے عرض کیا: حُضُور! قیمت ادا کر دی ہے (آپ بس بُندے قبول فرمائیے) اس کے بعد آپ اپنی بیٹیوں کے کانوں سے بُندے اُتارنے لگے (یہ سوچ کر کہ یہ بُندے اعلیٰ حضرت رَحْمَةُ اللهِ عَلَيْه کی صاحبزادیوں کے لئے ہیں) لیکن اعلیٰ حضرت رَحْمَةُ اللهِ عَلَيْه نے فوراً ارشاد فرمایا: ”رہنے دیجئے! میں نے یہ بُندے اپنی انہی دو بچیوں کے لئے تو منگوائے تھے“ اس کے بعد آپ نے مُفتی بُربانِ الحق جَبَلِ پُوری رَحْمَةُ اللهِ عَلَيْه کو بُندوں کی قیمت بھی عطا فرمائی۔

(اکرامِ امام احمد رضا، ص 90 مفہوماً، ادارہ سعودیہ کراچی)

سات پہاڑ

سرکارِ اعلیٰ حضرت رَحْمَةُ اللهِ عَلَيْه جبل پور کے سفر میں کشتی (Ship) میں سفر فرما رہے تھے ”کشتی“ نہایت تیز جا رہی تھی، لوگ آپس میں مختلف باتیں کر رہے تھے، اس پر آپ نے ارشاد فرمایا: ”اِن پہاڑوں کو کلمہ شہادت پڑھ کر گواہ کیوں نہیں کر لیتے!“ (پھر فرمایا): ایک صاحب کا معمول تھا جب مسجد تشریف لاتے تو سات ڈھیلوں (Stones) یعنی پتھروں کو جو باہر مسجد کے طاق میں رکھے تھے اپنے کلمہ شہادت کا گواہ کر لیا کرتے، اسی طرح جب واپس ہوتے تو گواہ بنا لیتے۔ بعد انتقال ملائکہ (یعنی فرشتے) اُن کو جہنم کی طرف لے چلے، اُن ساتوں ڈھیلوں نے سات پہاڑ بن کر جہنم کے ساتوں دروازے بند کر دیئے اور کہا: ”ہم اس کے کلمہ شہادت کے گواہ ہیں۔“ انہوں نے نجات پائی۔ تو جب ڈھیلے پہاڑ بن کر حائل (یعنی رکاوٹ) ہو گئے تو یہ تو پہاڑ ہیں۔ حدیث میں ہے: ”شام کو ایک پہاڑ دوسرے سے پوچھتا ہے: کیا تیرے پاس آج کوئی ایسا گزرا جس نے ذِکْرِ الہی کیا؟ وہ کہتا ہے: نہ۔ یہ کہتا ہے: میرے پاس تو ایسا شخص گزرا جس نے ذِکْرِ الہی کیا۔ وہ سمجھتا ہے کہ آج مجھ پر (اسے) فضیلت ہے۔“ یہ (فضیلت) سنتے ہی سب لوگ با آواز بلند

کلمہ شہادت پڑھنے لگے، مسلمانوں کی زبان سے کلمہ شریف کی صدا (Sound) بلند ہو کر پہاڑوں میں گونج گئی۔
(ملفوظاتِ اعلیٰ حضرت، ص 313، 314)

صَلُّوْا عَلَی الْحَبِیْب صَلَّی اللہُ عَلَی مُحَمَّد

حدیث شریف پڑھانے کا انداز مبارک

حضرت مفتی احمد یار خان رَحْمَةُ اللهِ عَلَيْهِ لکھتے ہیں: اعلیٰ حضرت رَحْمَةُ اللهِ عَلَيْهِ کتب حدیث کھڑے ہو کر پڑھایا کرتے تھے، دیکھنے والوں نے ہم کو بتایا کہ خود بھی کھڑے ہوتے، پڑھنے والے بھی کھڑے ہوتے تھے اُن کا یہ فعل (یعنی انداز) بہت ہی مبارک ہے۔
(جاء الحق، ص 209، قادری پبلی کیشنز لاہور)

اَمِيْرُ الْمُؤْمِنِيْنَ فِي الْحَدِيْث

امام اہل سنت، امام احمد رضا خان رَحْمَةُ اللهِ عَلَيْهِ جس طرح دیگر کئی علوم میں اپنی مثال آپ تھے، یونہی فن حدیث میں بھی اپنے زمانے کے علما پر آپ کو ایسی فوقیت (Precedence) حاصل تھی کہ آپ کے زمانے کے عظیم عالم، 40 سال تک درس حدیث دینے والے شیخ المحدثین حضرت علامہ وصی احمد سورتی رَحْمَةُ اللهِ عَلَيْهِ نے آپ کو ”اَمِيْرُ الْمُؤْمِنِيْنَ فِي الْحَدِيْث“ کا لقب دیا۔

(ماہنامہ المیزان، بمبئی، امام احمد رضا نمبر اپریل، مئی، جون 1976ء، ص 247)

علم کا چشمہ ہوا ہے مَوْجَزِیٰ تحریر میں جب قلم تو نے اُٹھایا اے امام احمد رضا

مدینے سے محبت

مبلغِ اسلام حضرت علامہ مولانا شاہ عبد العليم صدیقی میرٹھی رَحْمَةُ اللهِ عَلَيْهِ حرمین طیبین زادہما اللہ شرفاً و تعظیماً سے واپسی پر اعلیٰ حضرت رَحْمَةُ اللهِ عَلَيْهِ کی خدمت میں حاضر

ہوئے اور نہایت خوبصورت آواز میں آپ کی شان میں منقبت پڑھی تو سیدی اعلیٰ حضرت رَحْمَةُ اللهِ عَلَيْهِ نے اس پر کوئی ناگواری کا اظہار نہیں فرمایا بلکہ ارشاد فرمایا: مولانا! میں آپ کی خدمت میں کیا پیش کروں؟ (اپنے بہت قیمتی عمامے (Turban) کی طرف اشارہ کرتے ہوئے فرمایا: اگر اس عمامے کو پیش کروں تو آپ اُس دیارِ پاک (یعنی مبارک شہر مدینہ پاک) سے تشریف لارہے ہیں، یہ عمامہ آپ کے قدموں کے لائق بھی نہیں۔ البتہ میرے کپڑوں میں سب سے بیش قیمت (یعنی قیمتی) ایک جُبَّہ ہے، وہ حاضر کئے دیتا ہوں اور کاشانہ اقدس سے سُرخ کاشانی محمل کا جُبَّہ مبارک لاکر عطا فرمادیا، جو (اُس وقت کے) ڈیڑھ سو روپے سے کسی طرح کم قیمت کا نہ ہو گا۔ مولانا ممدوح (یعنی شاہ عبد العظیم میرٹھی رَحْمَةُ اللهِ عَلَيْهِ) نے کھڑے ہو کر دونوں ہاتھ پھیلا کر لے لیا۔ آنکھوں سے لگایا، لبوں سے چوما، سر پر رکھا اور سینے سے دیر تک لگائے رہے۔ (حیاتِ اعلیٰ حضرت، ۱/۱۳۲ تا ۱۳۴، ملخصاً، مکتبۃ المدینہ کراچی) اُس منقبت کے چند اشعار یہ ہیں:

تمہاری شان میں جو کچھ کہوں اُس سے سوا تم ہو قسیمِ جامِ عرفان اے شہِ احمد رضا تم ہو
جو مرکز ہے شریعت کا مدار اہلِ طریقت کا جو محور ہے حقیقت کا وہ قطب الاولیاء تم ہو
یہاں آکر ملیں نہریں شریعت اور طریقت کی ہے سینہ مجمع البحرین ایسے رہنما تم ہو
”عظیم“ خستہ اک ادنیٰ گدا ہے آستانے کا

کرم فرمانے والے حال پر اس کے شہا تم ہو

(یاد رہے کہ بعض لوگوں کے لئے اپنی تعریف پر خوش ہونا جائز ہوتا ہے، یہ ”اپنی تعریف پر پھولنے“ میں شامل نہیں۔)

خواہشِ اعلیٰ حضرت رَحْمَةُ اللهِ عَلَيْهِ

سیدی اعلیٰ حضرت رَحْمَةُ اللهِ عَلَيْهِ نے مولانا عرفان بیسپوری رَحْمَةُ اللهِ عَلَيْهِ کو ایک خط

لکھا جس کے آخر میں کچھ یوں لکھتے ہیں: وقتِ مرگ (یعنی انتقال کا وقت) قریب ہے اور اپنی خواہش یہی ہے کہ مدینہ طیبہ میں ایمان کے ساتھ موت اور بقیع مبارک میں خیر کے ساتھ دفن (Burial) نصیب ہو۔

(مکتوبات امام احمد رضا، ص 202 ملتقطاً)

سایہ دیوارِ خاکِ درِ ہویارِ ب اور رضا خواہشِ دہمِ قیصر، شوقِ تختِ جم نہیں
(حدائقِ بخشش، مکتبۃ المدینہ کراچی)

شرحِ کلامِ رضا: یا اللہ پاک! تیرے پیارے پیارے اور آخری نبی (صَلَّى اللهُ عَلَيْهِ وَآلِهِ وَسَلَّمَ) کے قدموں میں مدینہ پاک میں مجھے مدفن نصیب ہو جائے، مجھے روم اور ایران کے بادشاہوں کے تخت و تاج کی کوئی ضرورت نہیں ہے۔

ہے یہی عطار کی حاجت مدینے میں مرے ہو عنایتِ سپدا، یا غوثِ اعظم و شگیر
صَلُّوْا عَلَی الْحَبِیْب صَلَّی اللہُ عَلَی مُحَمَّد

کلامِ اعلیٰ حضرت کی شان

اعلیٰ حضرت رَحْمَةُ اللهِ عَلَيْهِ کا کلام قرآن و حدیث کے عین مطابق ہے اور اس میں بھی شک نہیں کہ آپ رَحْمَةُ اللهِ عَلَيْهِ کی لکھی ہوئی ایک ایک نعت فنِ شاعری (Poetic Skills) میں بھی درجہ کمال پر ہے۔ اللہ پاک کے سچے نبی صَلَّی اللہُ عَلَیْہِ وَاٰلِہٖ وَسَلَّم کی محبت سے اعلیٰ حضرت رَحْمَةُ اللهِ عَلَيْهِ کے جسم کا رُواں رُواں لبریز تھا، اسی طرح آپ کی نعتیہ شاعری کا ہر ہر لفظ بھی عشقِ رسول میں ڈوبا ہوا نظر آتا ہے۔ آج تقریباً سو سال گزرنے کے باوجود بھی اعلیٰ حضرت رَحْمَةُ اللهِ عَلَيْهِ کے لکھے ہوئے اشعار دلوں میں عشقِ رسول پیدا کرتے اور یادِ محبوب صَلَّی اللہُ عَلَیْہِ وَاٰلِہٖ وَسَلَّم میں تڑپا دیتے ہیں۔

آپ رَحْمَةُ اللهِ عَلَيْهِ کے عربی اشعار کی مجموعی تعداد مختلف اقوال کے مطابق 751 یا 1145 ہے۔ (مولانا امام احمد رضا کی نعتیہ شاعری، ص 210) جبکہ عربی زبان میں سے قصیدتان

رائعِ تان مشہور ”کلام“ ہیں جو آپ رَحْمَةُ اللهِ عَلَيْهِ نے 1300ھ میں عالمِ کبیر مولانا شاہِ فضل رسول قادری بدایونی رَحْمَةُ اللهِ عَلَيْهِ کے سالانہ عرسِ مبارک کے موقع پر 27 سال 5 ماہ کی عمر میں پیش کئے تھے۔ اصحابِ بدر کی نسبت سے دونوں قصیدے 313 اشعار پر مشتمل ہیں۔ دونوں مبارک قصیدوں میں قرآن و حدیث کے اشارات اور عربی امثال و محاورات کا خوب استعمال کیا گیا ہے۔ مشہور زمانہ نعتیہ کتاب ”حدائقِ بخشش“ میں ایک قول کے مطابق میں 2781 اشعار ہیں۔ اور اردو کلام کا عربی ترجمہ بھی ”صَفْوَةُ الْبَدِیْح“ کے نام سے پرنٹ ہو چکا ہے۔ (اثر القرآن والسنة فی شعر الامام احمد رضا خان، ص 49، 50، الموسسة الجلالیہ لاہور)

گوں گوں اٹھے ہیں نغماتِ رضا سے بوستان کیوں نہ ہو کس پھول کی بدحت میں وامِ منتقار ہے اے عاشقانِ امام احمد رضا! اگر یہ کہا جائے کہ اعلیٰ حضرت رَحْمَةُ اللهِ عَلَيْهِ کے ترجمہ قرآن ”کنز الایمان“ کی طرح آپ رَحْمَةُ اللهِ عَلَيْهِ کی نعتیہ شاعری کو عوام میں عام کرنے میں دعوتِ اسلامی کا بہت بڑا کردار ہے تو بے جا نہ ہو گا۔ شیخِ طریقت، امیرِ اہل سنت دَامَتْ بَرَکَاتُہُمُ الْعَالِیَیَہ و قَافِیًا خود ”حدائقِ بخشش“ کے اشعار پڑھتے ہیں اور نعت خوانوں کو بھی اعلیٰ حضرت رَحْمَةُ اللهِ عَلَيْهِ کا کلام پڑھنے کی ترغیب دلاتے رہتے ہیں۔ اَلْحَمْدُ لِلّٰہ! دعوتِ اسلامی کے شعبہ تصنیف و تالیف ”الْمَدِیْنَةُ الْعِلْمِیَہ“ میں کام ہونے کے بعد ”مکتبۃ المدینہ“ سے ”حدائقِ بخشش“ کی پرنٹنگ کا سلسلہ جاری ہے۔ اَلْحَمْدُ لِلّٰہ! اگست 2020 تک کم و بیش دو لاکھ ترجمہ قرآن ”کنز الایمان“ نیز ”حدائقِ بخشش“ ایک لاکھ تیرہ ہزار تین سو اسی کسٹھ نسخے پرنٹ ہو چکے ہیں۔

مولا بہر ”حدائقِ بخشش“ بخشِ عطار کو بلا پریش
خُلد میں کہتا کہتا جائے گا واہ کیا بات اعلیٰ حضرت کی
صَلُّوْا عَلَی الْحَبِیْب صَلَّی اللہُ عَلَیْ مُحَمَّد

آقا صَلَّی اللہُ عَلَیْہِ وَاٰلِہٖ وَسَلَّم کی طرف سے ہر سال قربانی

اعلیٰ حضرت رَحْمَةُ اللہُ عَلَیْہِ اپنے بارے میں فرماتے ہیں: فقیر کا معمول ہے کہ قربانی ہر سال اپنے حضرت والد ماجد رَحْمَةُ اللہُ عَلَیْہِ کی طرف سے کرتا ہے اور اس کا گوشت پوست (یعنی کھال) سب تصدق (یعنی صدقہ) کر دیتا ہے اور ایک قربانی حضور اقدس (صَلَّی اللہُ عَلَیْہِ وَاٰلِہٖ وَسَلَّم) کی طرف سے کرتا ہے اور اس کا گوشت پوست سب نذر حضراتِ ساداتِ کرام کرتا ہے۔ تَقَبَّلَ اللہُ تَعَالٰی مِنِّیْ وَمِنْ الْمُسْلِمِیْنَ، امین (یعنی اللہ پاک میری اور سب مسلمانوں کی طرف سے قبول فرمائے، آمین۔) (فتاویٰ رضویہ، ۲۰/۵۶، رضا فاؤنڈیشن لاہور)

غریب ساداتِ کرام سے مَحَبَّتِ اعلیٰ حضرت

پیارے پیارے اسلامی بھائیو! اعلیٰ حضرت، امام اہل سنت، امام احمد رضا خان رَحْمَةُ اللہُ عَلَیْہِ ساداتِ کرام کا بہت خیال فرماتے، یہاں تک کہ جب کوئی چیز تقسیم فرماتے تو سب کو ایک ایک عطا فرماتے اور سید صاحبان کو دو دیتے: آپ رَحْمَةُ اللہُ عَلَیْہِ فرماتے ہیں: میں کہتا ہوں: بڑے مال والے اگر اپنے خالص مالوں سے بطور ہدیہ ان حضراتِ علیا (یعنی بلند مرتبہ صاحبان) کی خدمت نہ کریں تو ان (مالداروں) کی (اپنی) بے سعادتگی ہے، وہ وقت یاد کریں جب ان حضرات (یعنی ساداتِ کرام) کے جدِ اکرم (صَلَّی اللہُ عَلَیْہِ وَاٰلِہٖ وَسَلَّم) کے سوا ظاہری آنکھوں کو بھی کوئی لمبا واد (یعنی پناہ کا ٹھکانہ) نہ ملے گا، کیا پسند نہیں آتا کہ وہ مال جو انہیں کے صدقے میں انہیں کی سرکار (یعنی بارگاہ) سے عطا ہوا، جسے عنقریب چھوڑ کر پھر ویسے ہی خالی ہاتھ زیرِ زمین (یعنی قبر میں) جانے والے ہیں، اُن کی خوشنودی کے لیے اُن کے پاک مبارک بیٹوں (یعنی سیدوں) پر اُس کا ایک حصہ صرف (یعنی خرچ)

کیا کریں کہ اُس سخت حاجت کے دن (یعنی بروزِ قیامت) اُس جو اُد کریم، رُؤفٌ رَحیم صَلَّی اللہُ عَلَیْہِ وَاٰلِہٖ وَسَلَّم کے بھاری انعاموں، عظیم اکراموں سے مُشرَف ہوں۔ (فتاویٰ رضویہ، ۱۰/۱۰۵)

سید کے ساتھ بھلائی کرنے کا عظیم صلہ

اللہ پاک کے آخری نبی محمد عربی صَلَّی اللہُ عَلَیْہِ وَاٰلِہٖ وَسَلَّم فرماتے ہیں: جو میرے اہل بیت (Descendants) میں سے کسی کے ساتھ اچھا سلوک کرے گا، میں روزِ قیامت اِس کا بدلہ اُسے عطا فرماؤں گا۔ (الجامع الصغیر للشیخوطی، ص ۵۳۳، حدیث: ۸۸۲۱، دار الکتب العلمیۃ بیروت)

رحمت کو نین، نانائے حَسَنین صَلَّی اللہُ عَلَیْہِ وَاٰلِہٖ وَسَلَّم فرماتے ہیں: جو شخص اولادِ عبدِ المطلب میں کسی کے ساتھ دُنیا میں نیکی کرے اُس کا صلہ دینا مجھ پر لازم ہے جب وہ روزِ قیامت مجھ سے ملے گا۔ (تاریخ بغداد، ۱۰/۱۰۲، دار الکتب العلمیۃ بیروت)

صَلُّوْا عَلَی الْحَبِیْب صَلَّی اللہُ عَلَی مُحَمَّد

سید سے بھلائی کرنے والے کو

قیامت میں آقا کی زیارت ہوگی

اللہُ اَکْبَرُ، اللہُ اَکْبَرُ! قیامت کا دن، وہ قیامت کا دن، وہ سخت ضرورت سخت حاجت کا دن، اور ہم جیسے محتاج، اور صلہ عطا فرمانے کو محمد صَلَّی اللہُ عَلَیْہِ وَاٰلِہٖ وَسَلَّم سا صاحبِ التَّاج، خدا جانے کیا کچھ دیں اور کیسا کچھ نہال فرما دیں، ایک نگاہِ لطف اُن کی جملہ مہماتِ دو جہاں کو (یعنی دونوں جہاں کی تمام مشکلات کے حل کیلئے) بس ہے، بلکہ خود یہی صلہ (بدلہ) کروڑوں صلے (بدلوں) سے اعلیٰ و اُنفس (یعنی نفیس ترین) ہے، جس کی طرف کلمہِ گریہ، اِذَا لَقِیْنِی (جب وہ روزِ قیامت مجھ سے ملے گا) اشارہ فرماتا ہے، بَلَقَطُ ”اِذَا“ تعبیر فرمانا (یعنی ”جب“ کا لفظ کہنا) بِحَدِّ اللہِ روزِ قیامت وعدہ وصال و دیدارِ محبوبِ ذی الجلال کا

مُثَرَّوہ سُناتا ہے۔ (گویا سیدوں کے ساتھ بھلائی کرنے والوں کو قیامت کے روز تاجدارِ رسالت صَلَّی اللہُ عَلَیْہِ وَاٰلِہٖ وَسَلَّم کی زیارت و ملاقات کی خوشخبری ہے) مُسلمانو! اور کیا دَرکار ہے؟ دوڑو اور اِس دولت و سعادت کو لو۔

(فتاویٰ رضویہ، ۱۰/۱۰۵ تا ۱۰۶)

حُبِ سادات اے خدادے واسطہ اہلِ بیتِ پاک کا فریاد ہے
(وسائلِ بخشش، 588)

صَلُّوْا عَلَی الْحَبِیْب صَلَّی اللہُ عَلَی مُحَمَّد

اعلیٰ حضرت رَحْمَةُ اللہِ عَلَیْہِ کی چند خوبیاں

- (1) آپ رَحْمَةُ اللہِ عَلَیْہِ پانچوں نمازیں باجماعت تکبیرِ اوّلیٰ کے ساتھ مسجد میں ادا فرمایا کرتے۔ (2) آپ رَحْمَةُ اللہِ عَلَیْہِ کو علمِ توقیت (یعنی وہ علم جس کے ذریعے درست وقت معلوم کیا جائے) میں اِس قدر کمال حاصل تھا کہ دِن کو سورج اور رات کو ستارے دیکھ کر گھڑی ملا لیتے کبھی ایک منٹ کا بھی فرق نہ ہوا۔ (3) آپ رَحْمَةُ اللہِ عَلَیْہِ نے اپنے اور اپنے بھائیوں کے تمام شہزادوں (یعنی بیٹوں) کا نام ”محمد“ رکھا۔ (4) آپ رَحْمَةُ اللہِ عَلَیْہِ کو طبعاً ہر مشروب سے زیادہ عزیز ”زمرم شریف“ محبوب و مرغوب (یعنی پسندیدہ) تھا۔ (5) آپ رَحْمَةُ اللہِ عَلَیْہِ نے مختلف موضوعات پر کم و بیش ایک ہزار کتابیں لکھیں: جن میں سے چند یہ ہیں: علمُ العقائد میں 31، علمُ الکلام میں 17، علمُ التفسیر میں 6، علمُ حدیث میں 11، اُصولِ فقہ میں 9، فقہ میں 150، علمُ الفضائل میں 30، علمُ المناقب میں 18، اور علمُ مناظرہ میں 18۔ (6) اعلیٰ حضرت رَحْمَةُ اللہِ عَلَیْہِ غریبوں کی دعوت قبول فرما لیتے تھے اگر وہاں آپ کے مزاج کے مطابق کھانا نہ ہوتا تو میزبان (Host) پر اس کا اظہار نہ فرماتے بلکہ خوش خوشی کھا لیتے۔ (حیاتِ اعلیٰ حضرت، ۱/۱۲۳، طہصا) (7) ہمیشہ غریبوں کی امداد کرتے، انہیں کبھی خالی ہاتھ نہ لوٹاتے بلکہ آخری وقت بھی رشتے داروں کو وصیت فرمائی کہ غریبوں کا خاص

خیال رکھنا، اُن کو خاطر داری سے اچھے اچھے اور لذیذ کھانے اپنے گھر سے کھلایا کرنا اور کسی غریب کو بالکل نہ جھڑکنا۔ (تذکرہ امام احمد رضا، ص ۱۴) (۸) کارڈ یا کھلے خط (Letter) میں بِسْمِ اللّٰهِ الرَّحْمٰنِ الرَّحِیْمِ یا آیت کریمہ یا اسمِ جلالت ”اللہ“ یا اللہ پاک کے آخری نبی ”محمد“ (صَلَّى اللّٰهُ عَلَيْهِ وَاٰلِهٖ وَسَلَّم) کا مبارک نام یا دُرود شریف بے ادبی کے خیال سے لکھنے سے منع فرماتے۔ اعداد ”بِسْمِ اللّٰهِ“ 786 دائیں طرف سے لکھتے۔ (۹) محفل میلاد شریف میں شروع سے آخر تک ادباً دوزانو (جیسے نماز میں التَّحِيَّات کی صورت میں بیٹھتے ہیں) بیٹھے رہتے، صرف صلوٰۃ و سلام پڑھنے کے لئے کھڑے ہوتے۔ یوں ہی بیان فرماتے اور چارپانچ گھنٹے تک مکمل دوزانو ہی منبر شریف پر تشریف فرما رہتے۔ (حیاتِ اعلیٰ حضرت، ۱/۹۸) کاش! ہم غلامانِ اعلیٰ حضرت کو بھی تلاوت قرآن کرتے یا سنتے وقت نیز اجتماعِ ذکر و نعت، سنتوں بھرے اجتماعات، ہمدنی مذاکرات، درس و مدنی حلقوں وغیرہ میں ادباً دوزانو بیٹھنے کی سعادت مل جائے۔ (۱۰) آپ رَحْمَةُ اللهِ عَلَيْهِ کا سونے کا انداز بھی بڑا ایمان افروز تھا، عام لوگوں کی طرح نہ سوتے بلکہ سوتے وقت ہاتھ کے انگوٹھے (Thumb) کو شہادت کی انگلی پر رکھ لیتے تاکہ انگلیوں سے لفظ ”اللہ“ بن جائے اور پاؤں پھیلا کر کبھی نہ سوتے بلکہ سیدھی کروٹ (Right Side) لیٹ کر دونوں ہاتھوں کو ملا کر سر کے نیچے رکھ لیتے اور پاؤں مبارک سمیٹ لیتے، اس طرح جسم سے لفظ ”محمد“ بن جاتا۔ (حیاتِ اعلیٰ حضرت، ۱/۹۹ منہوا) (۱۱) آپ رَحْمَةُ اللهِ عَلَيْهِ واقعی فنا فی الرسول تھے۔ اکثر فراقِ مصطفیٰ صَلَّی اللّٰهُ عَلَيْهِ وَاٰلِهٖ وَسَلَّم میں غمگین رہتے اور سر د آہیں (Sigh) بھرا کرتے۔ (۱۲) آپ رَحْمَةُ اللهِ عَلَيْهِ نے ساری زندگی کوئی بھی صبح ایسی نہیں کی جو نامِ الہی سے شروع نہ ہوتی ہو اور کسی بھی دن کی آخری تحریر دُرود شریف کے سوا کسی اور لفظ پر ختم نہیں فرمائی، سب سے آخری تحریر

25 صَفَرُ الْمُظَفَّر 1340ھ کو وفات شریف سے چند لمحے پہلے یہ لکھی: ”وَاللّٰهُ شَهِيدٌ وَلَهُ الْحَمْدُ وَصَلَّى اللّٰهُ تَعَالٰی وَبَارَكَ وَسَلَّم عَلَى شَفِيعِ الْمُنْذِبِينَ وَآلِهِ الطَّيِّبِينَ وَصَحْبِهِ الْمَكْرَمِينَ وَآلِهِمْ وَحُزْبِهِ إِلَى أَبَدِ الْأَبَدِينَ وَالْحَمْدُ لِلّٰهِ رَبِّ الْعَالَمِينَ“
(حیات اعلیٰ حضرت، ۳/۲۹۲ طحطا)

انتقال شریف

سیدِ اعلیٰ حضرت رَحْمَةُ اللهِ عَلَيْه نے اپنی وفات شریف سے 4 ماہ 22 دن پہلے خود اپنے انتقال شریف کی خبر دے دی تھی، آپ نے اپنے صاحبزادے حجۃ الاسلام مولانا حامد رضا خان رَحْمَةُ اللهِ عَلَيْه کو اپنی حیات (یعنی مبارک زندگی) ہی میں اپنا جانشین (Successor) مقرر فرمایا اور اپنی نمازِ جنازہ پڑھانے کی وصیت فرمائی چنانچہ علامہ مولانا حامد رضا خان رَحْمَةُ اللهِ عَلَيْه نے ہی آپ کی نمازِ جنازہ پڑھائی۔ (حیات اعلیٰ حضرت، حصہ سوم، ص ۲۹۷ طحطا) اللہ ربُّ الْعَزَّتِ کی ان پر رحمت ہو اور ان کے صدقے ہماری بے حساب مغفرت ہو۔

اٰمِیْن بِجَاہِ النَّبِیِّ الْاَمِیْن صَلَّی اللّٰهُ عَلَیْہِ وَاٰلِہٖ وَسَلَّم

حشر تک جاری رہے گا فیض مرشد آپ کا فیض کا دریا بہایا اے امام احمد رضا ہے بدرگاہِ خدا عطا عجز کی دُعا تجھ پہ ہو رحمت کا سایہ اے امام احمد رضا

فہرس

صفحہ	عنوان	صفحہ	عنوان
9	حدیث شریف پڑھانے کا انداز مبارک	1	دُودِ پاک کے بارے میں تحقیق رضا
9	مدینے سے محبت	4	ایک گھونٹ پانی
13	غریب ساداتِ کرام سے محبت اعلیٰ حضرت	6	جنت کی طرف پہل کرنے والا
15	اعلیٰ حضرت رَحْمَةُ اللهِ عَلَيْه کی چند خوبیاں	8	سات پہاڑ

جانشین امیر اہل سنت حضرت مولانا ابوسعید حامی عبید رضا مدنی مدظلہ العالی کا پیغام

حضور سیدی اعلیٰ حضرت رحمۃ اللہ علیہ کا عوام کو تعارف کروانے میں
امیر اہل سنت دامت برکاتہم العالیہ کا کردار اور کوششیں سنہری حروف سے
لکھے جانے کے قابل ہیں۔ امیر اہل سنت نے اپنے ہر بیان، مدنی
مذاکرے، مدنی مشورے، رسالے اور کتاب میں اعلیٰ حضرت، اعلیٰ حضرت،
اعلیٰ حضرت کا ہی درس دیا ہے۔ اعلیٰ حضرت رحمۃ اللہ علیہ کے ترجمہ قرآن
کنز الایمان کی جو خدمت دعوتِ اسلامی اور امیر اہل سنت نے کی ہے اس
کی مثال نہیں ملتی۔ امیر اہل سنت دامت برکاتہم العالیہ نے بار بار ترغیب و لا کر
بلا مبالغہ لاقعد اور مسلمانوں کے گھروں میں کنز الایمان پہنچا دیا ہے۔ اللہ
کریم امیر اہل سنت کا سایہ ہم پر دراز فرمائے اور ان کے صدقے ہمیں
خوب خوب فیضانِ امام اہل سنت نصیب فرمائے۔

امین پچاؤ النبی اکرمین صلی اللہ علیہ وسلم



978-969-722-139-4



01082101



فیضانِ مدینہ، محلہ سوداگران، پرانی سبزی منڈی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net
feedback@maktabatulmadinah.com / ilmia@dawateislami.net